

मिति: २०७७/१२/१२

श्री केपी शर्मा ओली,

अध्यक्ष

नवौं राष्ट्रिय महाधिवेशनद्वारा निर्वाचित केन्द्रीय कमिटी

नेपाल कम्युनिष्ट पार्टी (एकीकृत मार्क्सवादी-लेनिनवादी)

धुम्बाराही, काठमाण्डौ ।

विषय: स्पष्ट गर्नहुन ।

नेपाल कम्युनिष्ट पार्टी (एमाले), केन्द्रीय कार्यालयको नाम र छाप अंकित २०७७ साल चैत्र ८ गतेको मिति उल्लेख गरी मेरो नाममा लेखिएको एउटा पत्र मेरो जानकारी बिना नै मेरो घरमा छोडिएको अवस्थामा केही समय अघि फेला परेको र त्यसमा उल्लेखित धेरैजसो विषयमा तपाईंले नै नेकपा (एमाले) केन्द्रीय कमिटीको विधिवत् बैठकलाई र त्यस मार्फत नेकपा (एमाले) पंक्तिलाई स्पष्टिकरण दिनु आवश्यक देखिएकोले सो प्रयोजनका लागि निम्न बमोजिमको तथ्य विवरण प्रेषित गर्दछु:

- १) म नेपाल कम्युनिष्ट पार्टी (एमाले)- नेकपा (एमाले), को नवौं राष्ट्रिय महाधिवेशनद्वारा पारित विधानको धारा १४ अनुरूप सोही महाधिवेशनबाट केन्द्रीय कमिटीको उपाध्यक्षमा निर्वाचित भएको र २०७५ साल जेठ ३ गते नेकपा (एमाले) र नेकपा (माओवादी केन्द्र) एकीकरण भई स्थापित नेपाल कम्युनिष्ट पार्टी (ने क पा) को स्थायी कमिटीको सदस्य तथा सुदूरपश्चिम प्रदेश कमिटीको इञ्चार्ज रहेको तथ्यको स्मरण गराउँदै २०७७ साल फागुन २३ गते पार्टीको नाम सम्बन्धी मुद्दामा सर्वोच्च अदालतबाट नेपाल कम्युनिष्ट पार्टी (ने क पा) को नाम मात्र होइन पार्टी एकीकरणको कार्य समेत बदर गरी पुनः नेकपा (एमाले) पूर्ववत् स्थितिमा रहने फैसला भएपछि हाम्रो पार्टीमा एक प्रकारको अन्योल र द्विविधा सिर्जना भएको कुरा तपाईंलाई जानकारी नै छ । यस्तो अवस्थामा जिम्मेवार पदमा रहेको व्यक्तिबाट कति सुझबुझ, इमान्दारी, विवेक र संयम तथा देश, जनता र पार्टीप्रतिको दायित्वबोध एवम् निष्ठा आवश्यक हुन्छ भन्ने कुरा यहाँ दोहान्याइरहनु पर्दैन होला, होइन?
- २) गत फागुन २३ गते सर्वोच्च अदालतको फैसलामा नेपाल कम्युनिष्ट पार्टी (ने क पा) को नामको राजनीतिक दल नरहने भएकोले साबिकका नेकपा (एमाले) र नेकपा (माओवादी केन्द्र) पुनः मिल्ने भए निर्वाचन आयोगमा जानु भनी गरेको फैसला तथा सोही अनुरूप निर्वाचन आयोगले पार्टी एक हुने भए

१५ दिनभित्र निर्वाचन आयोगमा आउनु भनी दिएको सूचनाको बारेमा केन्द्रीय कमिटीको अध्यक्षको हैसियतले नेकपा (एमाले) को केन्द्रीय कमिटीको बैठक विधिवत् बोलाई तपाईंले छलफल किन गराउनु भएन? यसरी नेकपा (एमाले) को केन्द्रीय कमिटीको बैठक नबोलाइएबाट सर्वोच्च अदालतको फैसलाको अवज्ञा हुनुका साथै नेपालको कम्युनिष्ट आन्दोलनलाई विभाजित बनाईराख्ने तपाईंको गलत मनसाय रहेको छ किन नभन्ने?

३) नेकपा (एमाले) पुनःस्थापित भएपछि मसमेत नेकपा (एमाले) र देश तथा जनताको उज्यालो भविष्य चाहने नेता र कार्यकर्ताहरुबाट तपाईं समेतका नेताहरूसंग विगतको तथ्यसंगत समीक्षा गर्दै कमी कमजोरी सच्याउँदै पार्टीलाई एकताबद्ध रुपमा अगाडि बढाउन गरिएको आग्रहलाई किन अस्वीकार गर्नुभयो? त्यस्तै यही चैत्र २ गते नेकपा (एमाले), केन्द्रीय कार्यालय, धुम्बाराहीमा तपाईं समेत तपाईं निकटका नेताहरूसंग भएको मसमेत सहभागी छलफलमा पार्टी एकता र मेलमिलाप कायम गर्दै विगतका कमी कमजोरी हटाएर सशक्त नेकपा (एमाले) निर्माण गर्न सर्वोच्च अदालतको फैसलालाई स्वीकार गर्दै पार्टी तथा जनसंगठनहरुको संरचना पार्टी एकीकरण पूर्वको स्थितिमा रहेको स्वीकार गरौं र तपाईंबाट फागुन २८ गते अवैधानिक रुपमा गरिएको निर्णय बदर गरौं भन्दा तपाईंले किन मान्नु भएन? यसको तात्पर्य तपाईंमा पार्टी विभाजनको दुराशय रहेको देखियो किन नभन्ने?

४) गत फागुन २३ गतेको सर्वोच्च अदालतको फैसलाबाट नेकपा (एमाले) पुनर्जिवित भएपछि नवौं राष्ट्रिय महाधिवेशनबाट निर्वाचित केन्द्रीय कमिटीको बैठक विधिवत् बोलाई एकताबद्ध भएर जाने कार्यमा पार्टी अध्यक्षको हैसियतले पहल गर्नु तपाईंको कर्तव्य थियो कि थिएन? यसरी विधिवत् बैठक बोलाउनुको साटो तपाईंले केन्द्रीय कमिटीका अन्य सदस्यहरुलाई कुनै जानकारी नदिई गोप्यरुपमा गत फागुन २८ गते प्रधानमन्त्रीको सरकारी निवासमा आफ्ना गुटका मानिसहरुको भेला बोलाई त्यसलाई कथित केन्द्रीय कमिटीको संज्ञा दिई पार्टीको विधान र प्रक्रिया विपरीत नवौं राष्ट्रिय महाधिवेशनबाट निर्वाचित पदाधिकारी र सदस्यहरुको जिम्मेवारी परिवर्तन गर्ने, नेकपा (एमाले) को सदस्य नरहेका २३ जनालाई केन्द्रीय कमिटीको सदस्य मनोनयन गर्ने, पार्टी विधानमा संशोधन गर्ने जस्ता निर्णय गरिएको भनी सार्वजनिक गरेर पार्टी विधानको ठाडो उल्लंघन गर्दै पार्टी विभाजनको रेखा कोर्ने आपत्तिजनक काम किन गर्नुभयो? यसप्रकार तपाईंले गुटगत गतिविधि गरी नेकपा (एमाले) को झण्डा, चुनावचिन्ह र संगठनको दुरुपयोग गरेको कुरा सार्वजनिक सञ्चार माध्यमबाट जानकारी भएकोले त्यस्तो पार्टी विधान विपरीत गरिएको बैठकका अवैध निर्णयहरुको आधारमा नेकपा (एमाले) बारे कुनैपनि सूचना अद्यावधिक नगरियोस् भनी म समेतले निर्वाचन आयोगमा मिति २०७७१२१९ मा निवेदनसमेत गरेको तपाईंलाई जानकारी छ कि छैन? तपाईंले उक्त प्रकारका कार्य गरी नेकपा (एमाले) को नवौं राष्ट्रिय महाधिवेशनद्वारा पारित विधानका निम्नलिखित प्रावधानहरुको ठाडो उल्लंघन किन गर्नुभयो?

● “पार्टीका सबै सदस्यहरु समान छन् । पार्टीको सार्वभौम अधिकार पार्टी सदस्यहरुमा निहित रहनेछ । यसको प्रयोग पार्टी विधानअनुसार गरिने छ । पार्टी सदस्यहरुले सामाजिक-आर्थिक रूपान्तरणका लागि वर्ग संघर्षमा सामेल हुँदै विचार, संगठन र संघर्षका क्षेत्रमा अग्रणी भूमिका खेल्नेछन्”।

● धारा १३ “(क) राष्ट्रिय महाधिवेशन पार्टीको सर्वोच्च संस्था हुनेछ, र यसको आयोजना केन्द्रीय कमिटीद्वारा हरेक पाँच वर्षमा हुनेछ।”।

राष्ट्रिय महाधिवेशनले “पार्टी विधानमा आवश्यक संशोधन गर्ने” - धारा १३, (ख) ३।

● धारा १३ (क) विधान महाधिवेशनको व्यवस्था तथा यही धाराको (ख) मा उल्लेखित “केन्द्रीय कमिटीद्वारा प्रस्तुत राजनीतिक प्रतिवेदन, संगठनात्मक प्रस्ताव र विधान संशोधन प्रस्ताव उपर छलफल गरी पारित गर्ने” ।

● धारा १४ मा भएको केन्द्रीय कमिटीको गठनसम्बन्धी - “(क) केन्द्रीय कमिटी दुई महाधिवेशन बीचको अवधिमा पार्टीको सर्वोच्च कार्यकारी संस्था हुनेछ । केन्द्रीय कमिटी राष्ट्रिय महाधिवेशन, विधान महाधिवेशन तथा राष्ट्रिय प्रतिनिधि परिषद्प्रति उत्तरदायी रहनेछ । राष्ट्रिय महाधिवेशनबाट नयाँ केन्द्रीय कमिटी निर्वाचित भएपछि पुरानो केन्द्रीय कमिटी स्वतः विघटित हुनेछ ।”

(ख) १. केन्द्रीय कमिटीमा राष्ट्रिय महाधिवेशनबाट निर्वाचित अध्यक्ष १, उपाध्यक्ष ५, महासचिव १, उपमहासचिव २, सचिव ५ गरी जम्मा १४ जना पदाधिकारी ।

(ख) २. १४ पदाधिकारी र वरिष्ठ नेता १ सहित ११५ पूर्ण र ४४ वैकल्पिक गरी जम्मा १५९ सदस्य ।

(ख) “३. राष्ट्रिय महाधिवेशनबाट निर्वाचित कूल सदस्य संख्याको १० प्रतिशतभन्दा बढी नहुनेगरी केन्द्रीय कमिटीबाट मनोनित सदस्यहरु”।

● धारा ४३ मा भएको संविधानसभा/संसदीय दलसम्बन्धी (क) को “२. संविधान सभा/संसदीय दलले आफ्नो विधान र नियमावली निर्माण गरी केन्द्रीय कमिटीबाट अनुमोदन गराउने छ, र सो अनुरूप कार्य गर्नेछ” ।

“(ख) १.संविधान सभा/संसदीय दलले आफ्नो विधान तथा नियमावली अनुरूप लोकतान्त्रिक विधिको आधारमा दलको नेता र उपनेताको निर्वाचन गर्नेछ” ।

● धारा ५८ को विधान संशोधन प्रस्तावसम्बन्धी व्यवस्थाको “१. केन्द्रीय कमिटीले विधान संशोधनसम्बन्धी लिखित प्रस्ताव विधान महाधिवेशन समक्ष प्रस्तुत गर्नेछ।

२. केन्द्रीय कमिटीले धारा ५८ को उपधारा (१) बमोजिमको लिखित प्रस्ताव विधान महाधिवेशन शुरु हुनुभन्दा एक महिना अगावै स्थानीय कमिटी तथा पार्टी सदस्य समक्ष पुऱ्याईसक्नु पर्नेछ।

३. विधानमा संशोधन पेश गर्न चाहने स्थानीय पार्टी कमिटी र सदस्यले आफ्नो लिखित प्रस्ताव तोकिए बमोजिम केन्द्रीय कमिटी समक्ष प्रस्तुत गर्नुपर्नेछ । यस्तो प्रस्तावका सम्बन्धमा केन्द्रीय कमिटीले आवश्यक निर्णय गर्नेछ।”

यसरी पार्टीको विधान जानाजानी मिच्यै कथित राष्ट्रिय महाधिवेशन आयोजक कमिटी बनाएको भन्ने तपाईको कार्य नेकपा (एमाले)को विधान, विधि र पद्धतिका विरुद्ध अराजकपूर्ण रहेको स्पष्ट छैन र?

५) पार्टीको विधान संशोधन जस्तो संगठन सञ्चालनको आधारलाई स्वेच्छाचारी किसिमले भत्काउने अधिकार तपाईले विधानको कुन धाराबाट प्राप्त गर्नुभयो ? पार्टी विधान विपरीत मनपरी किसिमले पार्टी विधानमा संशोधन गरिएको कुरा गर्दै नेकपा (एमाले) का सदस्य नै नरहेका व्यक्तिहरुलाई केन्द्रीय कमिटीको सदस्यको पद रिक्त नै नरहेको अवस्थामा केन्द्रीय कमिटीको सदस्यमा मनोनयन गरिएको भनी तपाईले कसरी भन्नसक्नु भयो? यस्तो स्वेच्छाचारी काम गर्दा तपाईलाई नवौं राष्ट्रिय महाधिवेशनमा गरिएको शपथको सम्झना किन भएन?

६) माथि उल्लेखित प्रकरण १ देखि ४ सम्मका तपाईले पार्टीको विधान, विधि, पद्धति, प्रक्रिया, अनुशासन र मान्यताको उल्लंघन गर्दै पार्टी निर्णय भनी मलाई लेख्नुभएको कुनै पत्र वा लिखत स्वतः अवैध भई अमान्य हुने तथ्य स्वयं तपाईले राम्ररी बुझ्नु भएकै हुनुपर्छ । बुझी बुझी भ्रम सिर्जना गर्ने उद्देश्यबाट मलाई उक्त पत्र पठाइएको हुनुपर्छ ।

७) मलाई प्रेषित पत्रमा नेकपा (एमाले) र नेकपा (माओवादी केन्द्र) का बीच एकीकरण भई स्थापित नेपाल कम्युनिष्ट पार्टी (ने क पा) को झण्डै तीन बर्षे कार्यकालका केही कुराहरु पनि भ्रम सिर्जना गर्नेगरी उल्लेख गरिएका रहेछन् । पार्टी एकीकरण पश्चात् स्थापित नेपाल कम्युनिष्ट पार्टी (ने क पा)को सञ्चालनमा कसले कहाँ स्वेच्छाचारी र अनुशासनहीन काम गर्‍यो तथा कसले विधान एवम् पद्धति मिच्यो भन्ने सन्दर्भमा तपाईले तथ्यगत जानकारी चाहेको भए तपाईले पुनःस्थापित नेकपा (एमाले) केन्द्रीय कमिटीको बैठक बोलाएर तत्सम्बन्धमा छलफल गर्ने आँट किन गर्नुभएन? यथार्थमा तपाई

स्वयंले पटक-पटक पार्टी विधान, पद्धति र निर्णयको उल्लंघन तथा अवज्ञा गर्नुभएकोले यसबारे बैठक नै नगर्ने चाल चलनुभएको होइन र?

८) दुई ठूला कम्युनिष्ट पार्टीको एकीकरणको आरम्भदेखि सर्वोच्च अदालतको गत फागुन २३ गतेको फैसलासम्म आइपुग्दा तपाईंले पार्टी विधान, निर्णय र अनुशासन उल्लंघन गरेका धेरै परिघटना र विषय छन्। यस सन्दर्भमा तपाईंले गर्नुभएका केही प्रतिनिधिमूलक कुराहरु यसप्रकार छन्:

- पार्टी एकीकरणको पूर्वसन्ध्यामा २०७५ साल वैशाखमा विष्णु प्रसाद पौडेल र जनार्दन शर्मालाई साक्षी राखेर आम निर्वाचनमा बहुमत आए आफु र नेकपा (माओवादी केन्द्र) का अध्यक्ष पुष्पकमल दाहाल 'प्रचण्ड'ले पाँच वर्ष मध्ये अढाई/अढाई वर्ष पालैपालो प्रधानमन्त्री हुने भनी गरिएको सम्झौता भंग गर्दै पार्टीमा अन्तरविरोध सिर्जना गरेको। पार्टीको भण्डै दुई तिहाई बहुमत हुँदाहुँदै पार्टीमा कुनै छलफल र निर्णय नभई सरकार निर्माण गर्दा शुरुमै विपक्षीसंग साँठगाँठ गरी उनीहरुलाई सरकारमा सामेल गरेको।
- कम्युनिष्ट आन्दोलनमा विगतमा देखिएका फुटका सबै श्रृंखलाहरुको अन्त्य गर्दै नेपालको कम्युनिष्ट आन्दोलनकै एकीकरणका लागि काम गर्ने प्रतिबद्धताका विपरीत मदन भण्डारी फाउण्डेशनको नाममा देशभरी आफ्नो गुट सञ्चालन गरी 'भविष्यमा पार्टी विभाजन हुनसक्ने भएकोले यही फाउण्डेशनमा आवद्ध व्यक्तिहरुले त्यस पार्टीको आधारमा रुपमा काम गर्नुपर्छ' भनी अभियान चलाएको।
- २०७६ साल असोज ४ गते बसेको सचिवालयको बैठकबाट पार्टीमा उत्पन्न अन्तरविरोधको व्यवस्थापन गर्नको लागि एकीकरणका बेला पालैपालो सरकारको नेतृत्व गर्ने भन्ने सम्झौताबाट पछि हटेर तपाईंले पाँचै वर्ष सरकारको नेतृत्व गर्ने र अर्का अध्यक्ष पुष्पकमल दाहाल 'प्रचण्ड'ले कार्यकारी अध्यक्षका रुपमा काम गर्ने भन्ने निर्णयलाई लत्याएको।
- पार्टी केन्द्रीय कमिटीको बैठक बोलाउन नमानेको र धेरै दवाव पश्चात् २०७६ साल माघ महिनामा सम्पन्न केन्द्रीय कमिटीको दोस्रो बैठकबाट पार्टीलाई विधि, पद्धति अनुसार चलाउने र विगतका गल्ती, कमीका लागि आत्मालोचना गर्ने र २०७६ साल चैत्र महिनादेखि देशव्यापीरुपमा अभियान सञ्चालन गर्नेभनी गरिएको निर्णय र प्रतिबद्धताको पालना नगरेको।

- कोरोना विषाणु संक्रमण जस्तो अत्यन्त संवेदनशील र जनचासोको विषयमा पार्टीमा कुनै जानकारी र छलफल नै नगराई हठात् चैत्र १० गतेदेखि देशमा बन्द र बन्देजको घोषणा गर्नुका साथै श्रमजीवी सर्वसाधारण जनतालाई परेको समस्या तथा कठिनाईप्रति उदासिन हुनुका साथै पीडित जनतालाई सहयोग पुऱ्याउन पर्ने काममा सरकार र पार्टीका बीचमा समन्वय हुननदिएको ।
- देश कोरोनाका कारण बन्द र बन्देजको अवस्थामा रहेको बेला २०७७ साल वैशाख ८ गते अप्रत्याशितरूपमा दल विभाजनसम्बन्धी कानून र संवैधानिक परिषद्सम्बन्धी कानूनमा संशोधन गर्न अध्यादेश ल्याई पार्टी विभाजन गर्न खोजेको । साथै अर्को पार्टीका एकजना सांसदलाई आफु निकट दुईजना सांसद र पूर्व प्रहरी महानिरीक्षकको माध्यमबाट तराईको जिल्लाबाट अपहरणशैलीमा काठमाण्डौ ल्याउनेजस्तो आपत्तिजनक कार्य गरेको । दल विभाजन जस्तो गम्भीर विषयमा स्थायी कमिटीका २० जना सदस्यहरुले विधिवत् स्थायी कमिटीको बैठकको लागि लिखितरूपमा गरेको मागप्रति अवहेलना गरी पार्टी विधानको उल्लंघन गरेको । २०७७ साल साउन ४ गते केन्द्रीय कमिटीका १५२ जना सदस्यहरुले केन्द्रीय कमिटीको बैठकका लागि गरेको लिखित मागप्रति वेवास्ता गर्नुका साथै अर्का अध्यक्ष पुष्पकमल दाहाल 'प्रचण्ड'ले बैठक बोलाउने कुरा गर्दा 'बैठक बोलाइयो भने पार्टी फुट्छ' भनी धम्की दिएको ।
- २०७७ साल असारमा बसेको स्थायी कमिटीको बैठकलाई विभिन्न बहाना बनाई निष्कर्षमा पुग्न नदिएको र साउनमा भएको बैठकलाई एकपक्षीयरूपमा स्थगित गरेको । साउन महिनामा नै आफु निकटका व्यक्तिहरुलाई नेकपा (एमाले) नामक पार्टी निर्वाचन आयोगमा दर्ता गर्न लगाई पार्टी विभाजन गर्ने षडयन्त्र गरेको ।
- पार्टी भित्रका समस्याहरुको समाधानका लागि सुझाव पेश गर्न गठित कार्यदलको प्रतिवेदनको आधारमा २०७७ साल भदौ २६ गते स्थायी कमिटीको बैठकले गरेका सर्वसम्मत निर्णयहरुको अवज्ञा र उल्लंघन गर्नुका साथै तिनको कार्यान्वयनमा अवरोध सिर्जना गरेको ।
- स्थायी कमिटीका निर्णय कार्यान्वयन गरी पार्टी एकता कायम गर्दै सरकार सोही अनुरूप सञ्चालन गर्नुको साटो कार्तिक महिनाको आरम्भमा भारतीय गुप्तचर प्रमुखसंग वालुवाटारमा राती मन्त्रणा गरेको । सोही समयमा कर्णाली प्रदेशका मुख्यमन्त्रीलाई एकलौटी रूपमा धम्कीपत्र पठाएको ।

- पार्टीमा उत्पन्न समस्याहरूको समाधानका लागि २०७७ साल भदौ २२ गते अर्का अध्यक्ष पुष्पकमल दाहाल 'प्रचण्ड' सहित पाँच जना नेताहरूले बैठकका लागि लेखनुभएको दुई पृष्ठको पत्र पश्चात् बैठक बोलाई छलफल गर्नुपर्ने विधि विपरीत २०७७ साल कार्तिक २५ गते विभिन्न मिथ्या आरोप र विषयहरू उल्लेख गरी अर्का अध्यक्ष पुष्पकमल दाहाल 'प्रचण्ड'लाई १० पृष्ठ लामो पत्र पठाई जवाफ लेख्न बाध्य पारेको । (स्मरणीय छ, केपी ओलीको पत्रको प्रतिउत्तरमा दिइएको उक्त जवाफ कार्यकारी अध्यक्षको अधिकार प्राप्त पुष्पकमल दाहाल 'प्रचण्ड' ले कार्तिक २८ गते संस्थागतरूपमा लेखनुभएको थियो)।
 - २०७७ साल वैशाख महिनामा आफैले अनावश्यक भनी फिर्ता लिएको संवैधानिक परिषद्सम्बन्धीको कानूनसम्बन्धी अध्यादेशलाई पुनः मंसिर महिनामा ल्याएर समस्या बल्झाएको । २०७७ साल पुष १ गते उक्त अध्यादेशको औचित्यबारे संसदमा छलफल गर्नको लागि प्रतिनिधि सभाका ८३ जना सदस्यहरूले प्रतिनिधि सभाको बैठकका लागि राष्ट्रपति समक्ष दिएको समावेदन दर्ता गर्ने कार्यमा अवरोध सिर्जना गर्नुका साथै उक्त विधेयक फिर्ता लिने, प्रतिनिधि सभा विघटन नगर्ने र पार्टीको निर्णय मानेर जाने भनी नेकपा (एमाले), स्थायी कमिटीको बैठकमा भएको निर्णयको उल्लंघन गरेको ।
 - २०७७ साल पुष ५ गते प्रधानमन्त्रीको सरकारी निवास, वालुवाटारमा बस्ने स्थायी कमिटीको बैठकमा कुनै छलफल नगरी प्रतिनिधि सभा विघटनको निर्णय गरी नेपाली जनताले पाँच वर्षका लागि दिएको जनादेश तथा पार्टीमाथि गरेको विश्वास र भरोसामाथि आघात पुऱ्याएको । यसरी पार्टीमाथि घात गरिएको ।
 - प्रतिनिधि सभा विघटन गरिसकेपछि सरकारी निवासमा गुटको भेला गरी पार्टी विधान र नियमावली विपरीत १५०१ जनाको केन्द्रीय कमिटी निर्माण गर्नुका साथै देशव्यापी रूपमा पार्टी विधान र पद्धति विपरीत गुटवन्दीपूर्ण संरचनाहरू निर्माण गरेको । राज्यसत्ताको दुरुपयोग गर्दै देशका विभिन्न भागहरूमा पार्टीको विधान र मान्यता विपरीत सार्वजनिक गतिविधि गरेको ।
- ९) नेपाल कम्युनिष्ट पार्टी (ने क पा) को विधान र नीति विपरीत तपाईंले उक्त प्रकारका अनाधिकृत गतिविधि गरेकोमा त्यस्ता गलत कार्यलाई रोक्न पार्टीमा संस्थागतरूपमा भएका काम र तपाईं स्वयंको हस्ताक्षरमा कार्यकारी अधिकार प्राप्त अर्का अध्यक्ष पुष्पकमल दाहाल 'प्रचण्ड' समेत संलग्न कार्यक्रममा

मेरो सहभागितालाई कसैको 'मतियार' भएको देख्नु तपाईंको व्यक्तिवादको अभिव्यक्ति मात्र हो किन नभन्ने? यदि तपाईंको जस्तो दृष्टिकोण राख्ने हो भने पार्टी एकताको पूर्व सन्ध्यादेखि प्रतिनिधि सभाको विघटनसम्मको अवधिमा तपाईंले पुष्पकमल दाहाल 'प्रचण्ड'संग गर्नुभएका सम्झौता, निरन्तर बैठक र सहकार्यको आधारमा तपाईं नै उहाँको सबभन्दा ठूलो 'मतियार' हो भन्न सकिन्छ र? तर यस्तो दृष्टिकोण ममा छैन ।

१०) तपाईंले प्रधानमन्त्रीको सरकारी निवास वालुवाटारमा म लगायत केन्द्रीय कमिटीका धेरै सदस्यहरुलाई कुनै जानकारी नगराई आफ्ना गुटका मानिसहरुको भेला गत फागुन २८ गते बोलाई माथि प्रकरण ३ र त्यस अन्तर्गतका विभिन्न बुँदाहरुमा उल्लेखित पार्टी विधानका विभिन्न धाराहरुको उल्लंघन गर्दै वस्तुतः पार्टीको नाम, चिन्ह र ऋण्डाको दुरुपयोग गर्नुभयो । पार्टी विधान र पद्धतिलाई ध्वस्त गर्नेतर्फ तपाईं उद्दत हुनुभएपछि, नेकपा (एमाले) को नवौँ राष्ट्रिय महाधिवेशनको निर्णय र निर्देशन तथा पार्टी विधान र पद्धतिको रक्षाका लागि देशभरीका कार्यकर्ताहरुले गरेको छलफल र चिन्ता पार्टीको रक्षा एवम् हितका लागि अत्यावश्यक भएको तथ्य स्पष्टै छ । तपाईंले वालुवाटारमा गुटको अवैधानिक भेलालाई पार्टी केन्द्रीय कमिटीको बैठकको संज्ञा दिने पार्टी विधान विपरीतको कार्य गर्नुका साथै पार्टी विधान र नियमावली तथा सम्बन्धित जनसंगठनका विधानहरु विपरीत देशभरी पार्टी कमिटी तथा पार्टीसंग सम्बद्ध जनसंगठनहरुको स्वेच्छाचारी किसिमले गठन र पुनर्गठनको कुरा गर्दै पार्टीको एकता र प्रणालीमाथि नै प्रहार गरी पार्टीलाई फुटको डिलतर्फ धकेल्ने चेष्टा गरिरहनु भएको छैन र?

११) तपाईंबाट नेपालको संविधान तथा नेकपा (एमाले) को विधान र नियमावलीका विपरीत राज्य, देश र पार्टीलाई कमजोर बनाउने गरी भएका स्वेच्छाचारी गतिविधिलाई रोक्दै राष्ट्रिय हित, जनताको हित र पार्टीको सुरक्षाका लागि उठाइएका आवाजलाई र चालिएका पाइलालाई तपाईंले सरकारका विरुद्ध कार्य गरेको देख्नु भएको भए त्यो केवल अलोकतान्त्रिक र गैरजिम्मेवार दृष्टिकोण र चिन्तनको परिचायक मात्र हो । सरकारका कमी कमजोरीलाई औँल्याई सत्मार्गतर्फ अग्रसर गराउने तथा आलोचना गर्ने कुरालाई 'विरोध' ठान्ने गलत मानसिकताले नै पार्टीमा गम्भीर समस्या उत्पन्न भएको होइन र? सरकारका तर्फबाट भएका निम्नलिखित प्रकारका कामहरुप्रति गरिएको टिप्पणी बाहेक अन्य कुनै कामबारे गरिएको टिप्पणि वा आलोचनाको बारेमा भन्न खोज्नु भएको हो कि?:

- नेपालको स्वतन्त्र परराष्ट्र नीति विपरीत संयुक्त सैनिक अभ्यासमा संलग्न हुन गरिएको सरकारी निर्णय ।

- नेपालको स्वाधीनता र स्वतन्त्रतामा आँच पुऱ्याउने र देशलाई उपनिवेशकरणतर्फ धकेल्ने अमेरिकी हिन्द-प्रशान्त रणनीति अन्तर्गत, मिलेनियम च्यालेञ्च कर्पोरेशन (एमसीसी) संग गरिएको सम्झौता र त्यस अन्तर्गत भएका विभिन्न गोप्य सम्झौता ।
- खाद्यान्न, तरकारी, फलफूलमा गरिने विषादी परीक्षणको काम एउटा विदेशी दूतावासको दवावमा बन्द गर्नखोजिएको गलत कार्य ।
- भारतीय चलचित्र उद्योगमा योगदान दिएवापत त्यहाँका चलचित्रकर्मीहरूलाई पुरस्कृत गरिने आइफाइड अवार्ड भन्ने समारोह नेपालमा गर्न नेपालको राज्यकोषबाट १५० करोड बढी रकम खर्च हुनेगरी एउटा निजी विदेशी कम्पनीसंग सरकारले गरेको असमान र अपमानजनक सम्झौता ।
- नेपालको दार्चुला जिल्लामा पर्ने लिम्पियाधुरा, लिपुलेक र कालापानी क्षेत्रलाई भारतले आफ्नो नक्शामा राखेर प्रकाशित गरेपछि त्यसको विरोध गर्दै नेपालले उक्त भूभागलाई समेटेर नक्शा प्रकाशित गर्नुपर्छ भन्ने मागलाई सरकारको तर्फबाट स्वीकार नगरिएकोमा त्यसप्रति गरिएको आलोचना । अन्तमा ठूलो दवावपछि उक्त भूभागलाई समेटेर नक्शा प्रकाशित भएपछि नेपालका अतिक्रमति भूभाग र यससम्बन्धी अन्तर्राष्ट्रिय कानून एवम् मान्यताबारे शिक्षा मन्त्रालयद्वारा प्रकाशित पुस्तिकामा लगाइएको सरकारी बन्देजको आलोचना ।
- नेपालको संविधान बमोजिम नागरिकतासम्बन्धी कानून यथाशीघ्र ल्याइनुपर्ने भन्ने माग गर्दै धेरै लामो प्रयास पछि राज्य व्यवस्था समितिबाट प्रतिनिधि सभामा पुगेको त्यससम्बन्धी प्रतिवेदनलाई पारित नगरी संसदको अधिवेशन नै हठात् समाप्त गरिनु अनुचित रहेको भन्ने आवाज ।
- कूटनीतिक मर्यादा र राष्ट्रिय स्वाभिमान विपरीत विदेशी नेता र गुप्तचरसंग गरिएका मन्त्रणाहरुप्रति गरिएको आलोचना ।
- नेपालको संस्कृति, नागरिक स्वतन्त्रता विपरीत ल्याइएका विधेयकहरुप्रति गरिएका आलोचनात्मक टिप्पणी ।
- नेपालको अर्थव्यवस्थालाई नेपालको संविधानमा उल्लेखित समाजवाद उन्मुख दिशातर्फ सञ्चालन गर्नुको साटो नवउदारवादी दिशातर्फ धकेल्ने गरी ल्याइएका कानूनी, आर्थिक र औद्योगिक नीति र कार्यक्रमबारे गरिएको आलोचना । साथै कृषि क्षेत्रमा विदेशीहरुको प्रभुत्व हुने नेपाली किसानहरुको

लगानी र उद्यमशिलतालाई धराशायी तुल्याउने गरी ल्याइएको वाह्य लगानीसम्बन्धी कानूनमा गरिएको संशोधनको विरोध ।

- जहाज खरीद प्रकरण, आयल निगम जग्गा खरीद प्रकरण, गोकर्ण फरेष्ट रिसोर्ट र यति समूहसंग नेपाल ट्रष्टको सम्पत्ति उपभोगसम्बन्धी गलत निर्णयहरू, ओम्नी भ्रष्टाचार प्रकरण, एनसेल र कमिशनसम्बन्धी फोन प्रकरण, बजेट पेश गर्नु अघि नै संवेदनशील सूचना चुहाएर भएको नीतिगत भ्रष्टाचार, हायत रिजेन्सी होटलले सरकारी जग्गा अवैध किसिमले नियन्त्रण लिएको भन्ने विषयको छानबिन लगायतका भ्रष्टाचार र अनियमिततासम्बन्धी सार्वजनिक भएका विषयमा गरिएको आलोचना वा टिप्पणि ।
- नेपालको संविधानमा आघात पुग्नेगरी ल्याइएका राजनीतिक दल विभाजन र संवैधानिक परिषद्सम्बन्धी कानूनका अध्यादेशप्रति भएको आलोचना ।
- असंवैधानिक किसिमले गरिएको प्रतिनिधि सभाको विघटनको बारेमा भएको विरोध ।
- कूटनीतिक, प्रशासनिक र सुरक्षा सेवा जस्ता अत्यन्त संवेदनशील राज्यका क्षेत्रहरूमा गरिएका स्वेच्छाचारी र अनियमित किसिमका क्रियाकलापहरू बन्द गर्नको लागि गरिएको आलोचनात्मक टिप्पणी ।

१२) पार्टीप्रति नै जनताको विश्वास समाप्त हुनेगरी तपाईंले प्रतिनिधि सभा विघटनको निर्णय गर्नुभएपछि मात्र त्यसलाई रोक्न सकिन्छ कि भनेर प्रतिनिधि सभाका सदस्यहरूले संसद सचिवालयमा अविश्वासको प्रस्ताव पेश गरेको यथार्थलाई बंग्याउने र त्यसमा प्रतिनिधि सभाका सदस्यहरूको हस्ताक्षरलाई 'फर्जि' भन्ने तपाईंको दुराग्रह मात्र हो भन्ने कुरा नबुझिने कुरा छ र? लोकतन्त्र, कानूनी शासन र पार्टीको मर्यादाका लागि उभिनेहरूलाई तपाईंको तर्फबाट सत्ताको दुरुपयोग गर्दै दिइएको धाक-धम्की र प्रलोभनको तथ्य अरुतिर औलो तेर्स्याउँदा छोप्नसकिन्छ र?

१३) तपाईंले माथि उल्लेखित कार्यहरू गर्नुका साथै पार्टी नीति र स्थापित राजनीतिक मूल्य-मान्यता विपरीत मन्त्रि परिषद्को पुर्नगठन गर्ने, विभिन्न राजनीतिक नियुक्ति गर्ने, यसरी नियुक्ति गर्दा म लगायत पार्टीका नेतामाथि सार्वजनिक रूपमा गाली वेइज्जती गर्ने व्यक्तिहरूलाई प्रश्रय दिने, कर्णाली प्रदेशमा आफु अनुकुलका व्यक्तिहरूलाई प्रयोग गरी सरकारका मुख्यमन्त्री विरुद्ध अविश्वासको प्रस्ताव ल्याउने जस्ता क्रियाकलापहरू गर्नुभएपछि त्यसबारे स्थायी कमिटिको बैठकमा उठेको प्रश्नको जवाफ नदिइ अप्रत्याशित रूपमा प्रतिनिधि सभा विघटन गर्नुका साथै पार्टीको विधान मिचेर अलग संगठन निर्माण

गर्नुभएकोले नेपाल कम्युनिष्ट पार्टी (ने क पा), केन्द्रीय कमिटीको बैठकले तपाईंमाथि अनुशासनको कारवाई गरेको यथार्थ होइन र?

१४) तपाईंले बालुवाटारमा गुटको भेला गरी नेपाल कम्युनिष्ट पार्टी (ने क पा) को विधान विपरीत अलग केन्द्रीय कमिटी र मातहत कमिटीका साथै जनवर्गिय संगठनहरु बनाउने अवैधानिक काम गर्नुभएपछि तपाईंका त्यस्ता पार्टी विरोधी गतिविधिबाट पार्टीको हित सुरक्षा गर्ने नेपाल कम्युनिष्ट पार्टी (ने क पा), स्थायी कमिटी र केन्द्रीय कमिटीको बैठकबाट भएका निर्णय अनुरूप सुदूरपश्चिम प्रदेश कमिटीका सचिव र कार्यालय सचिवले बैंक खाता संचालनमा आफ्नो हस्ताक्षरको प्रयोग गरी पार्टीको कोष सुरक्षित गरेको कुरालाई मसंग गाँसेर “आर्थिक अनुशासनहीनता र पार्टी सम्पत्तिको हिनामिना गरेको” भन्ने जस्तो भ्रुठो र हास्यास्पद कुरा पत्रमा उल्लेख गर्न लगाएको देख्दा तपाईं जनमानसमा भ्रम छर्न कति उद्यत हुनुहुंदोरहेछ भन्ने कुराको पुष्टि हुन्न र? यस्तो निकृष्ट प्रचार गरेर तपाईंले पार्टी एकीकरण पछि समेत केन्द्रीय कार्यालयमा सञ्चित १८ करोड बढी रकमको दुरुपयोग गर्न आफुलाई सहज तुल्याउने अभ्यास गर्नुभएको मात्र हो किन नभन्ने?

उपर्युक्त विभिन्न प्रकरणहरुमा उल्लेखित तथ्य र आधारहरुबाट तपाईंले नै व्यक्तिगत स्वार्थ, दम्भ र पद लोलुपताको शिकार भई पार्टी विधान विपरीत कार्य गरेको, पार्टी निर्णय अनेक पटक उल्लंघन गरेको, राष्ट्रिय हित, अस्मिता र स्वाभिमानमा आघात पुऱ्याएको, जनताको, विशेषतः श्रमजीवी जनताको, हितमा कुठाराघात गरेको, गुटबन्दी गर्दै पार्टी विरुद्ध षडयन्त्र गरेको, पार्टीको सिद्धान्त, नीति र कार्यक्रमप्रति विश्वास र निष्ठा कायम नराखेको, पार्टीको मात्र होइन देशको संविधान र देशकै प्रतिष्ठा र मर्यादामा आँच पुऱ्याएको, सिद्धान्त, नीति र अनुशासनबाट च्युत भएको, पार्टी र देशको गोपनीयता भंग गरेको, गराएको, विपक्षीसंग अनेकौं पटक साँठगाँठ गर्दै पार्टीलाई कमजोर तुल्याएकोले नेपाली जनता र नेकपा (एमाले) पार्टी पंक्तिलाई ती समेत धेरै विषयमा स्पष्टिकरण दिनुपर्ने प्रष्ट छ । तपाईंले गर्नुभएका उक्त गतिविधिहरु नेकपा (एमाले) को नवौं राष्ट्रिय महाधिवेशनबाट पारित विधानको अध्याय सातका विभिन्न धारामा स्थापित मान्यताका विपरीत हुनुका साथै धारा ४९ को १, २, ३, ४, ५, ६, ७, ९ र १४ आकर्षित हुनेभई कारवाई गरिनुपर्ने प्रकृतिका रहेको देखिन्छ । यसबारे नवौं राष्ट्रिय महाधिवेशनबाट निर्वाचित केन्द्रीय कमिटीमा छलफल हुनु आवश्यक छ । यसको विपरीत अवैधानिक किसिमले गठन गरिएको कुनै महाधिवेशन आयोजक कमिटीको कुनै पदाधिकारीले मलाई कुनैपनि प्रकारको पत्राचार गर्ने कार्य नै अवैध भई अमान्य छ ।

भीमबहादुर रावल

उपाध्यक्ष

केन्द्रीय कमिटी

नेपाल कम्युनिष्ट पार्टी (एमाले)